

NOVRUZ-QƏNDAB

Sizə hardan danışajam, keçmiş əyyamnan, sadiqəl dövrannan, ustaddar qovluğunnan, bu fani dünyanın Diyarbəkir vilayətinnən.

Diyarbəkir mahali, Diyarbəkir xalqı öz axarnnan yaşıyirdilar, dolanerdilar, severdilər, seviledilər, toy eliyerdilər, nişan eliyer- dilər, sünnət eliyerdilər, dünyasını dəyişerdilər. Allah ölənnərə rəhmət eləsin, qalannara can sağlığı versin, inşallah. Diyarbəkir mahalinin ən gözəl, addı-sanni, peyğəmbər sıfətdi, millətinə canı yanın, xalqını sevən Kərim addı bir padşahı var idi. Kərim padşah çox səxavətdi, çox ədalətdi idi. Dəryalar mürəkkəb oluf, meşələr qələm olsa munun varını-yoxunu yazif-qurtara bilməzdi. Hamisini xalxının yolunda xərjidiyi. Xalqınnan da qazanerdi. Bunun evladı yoxuydu.

Var-döylət bir yana dursun, evlad yoxdu. Nəzirrər verer, yetimlər söyündürör, məktəflər tiker, məsciddər tiker, nə iş görörsə evlad yoxdu ku, yoxdu. Bir gün ahi-zar içində qadınınnan barabar oturmuşdular, içəri bir dəvriş girdi:

– Salamun-əleyküm!
– Əleyküm-salam!
– Baba, nə istiyersən?

– Şahım sağ olsun, ey padşahım, mən pay alannardan döyü-ləm, pay verənəm, sizə bir alma verəjəm. O almeyi yarı bölün yeyin. Doqquz aydan sonra sizin bir öylədiniz olajax. Hansı gündə anadan olarsa, uşağa onun adını qoyun.

Almeyi mizin üstünə qoyuf kişi geri döndü, gözdən itif yox oldu.

– Ay qonax!
Cavab vermədi, getdi.

Ay dolandı, il dolandı, Kərim padşahın arvadı dünyaya bir evlad gətirdi. Noyruz gündündə. Noyruz gündündə yaranmışdı, Noyruz gündündə də adını Noyruz qoydular. Mamalar, dayələr yiğildilar, göz aydınlığı, şəhərə, xalxa sovqat, pay, hamının könlü-nü almax, sevindirmək. Allah elimizi-obamızı həməşə sevinc içində yaşatsın, inşallah.

Uşax yeddi-səkkiz yaşına çatanda öyrətmənləri, yani, müəllimləri padşah yanına yiğdi. Oğlu nejə tərbiyə almalıdı, gələcək padşahlığı necə idarə etməlididi. Hamısını birbəbir örgəder.

Noyruz gəlif on beş yaşına çatmışdı.

– Oğul, mənim bir dostum var, onun evində toydu, gəl barabar gedəh.

O vaxtin böyük ustadı, saz-söz əhli, aşixları məclisdə cöylan eliyirdilər. Noyruz bunnara o qədər vuruldu ku, atasının bir gün əl çəkmer, aşixlar, aşixlar, aşixlar... Ay baba, aşix nə gözəldi, aşix nə gözəl səhbətdər eliyer, aşix nə gözəl tərbiyələr verer, bu nə gözəl məktəfdi. Həm də oxuyur. Mən də Əlif-oxumaq isteyrəm.

Noyruz on səkkiz yaşına çatıf, həddi-buluğa çatıf. Gecələrin bir vaxtiydi, zülmə eliyif yatmışdı. Gördü bir nurani kişidi gəlif:

– Oğul, oğul, nə xəyala, fikrə dalıfsan? Gözdərini aç məni dinlə.

Gözdərini açıf:

– Baba, xoş gəlifsən.

– Oğul, bu badəni iç, nuş elə.

– Baba, bizə haram döyül kü? Bizə haramdı o badə.

Dedi:

– Oğul, bu o badədən döy. Adəmi Həvvıya, Yusifi Züleyxıya çatıran bədələrdəndi. İç, inşallah, ağlın yerinə gələr.

Noyruz badeyi nuş eliyif, iki barmax arasından baxıf haraları gördü. Gəlhagəl Qəndab adında bir gözəl göstərdilər. Məqamın da dedilər, Misirdədi. Calal paşanın qızıdı.

– Oğul, sən sağ, mən salamat.

Noyruz badədən sonra beyhuş oluf, sabahısı mamalar, dayalar, həkimlər, loğmannar töküldülər. Bu oğlan niyə belə oluf? Buna nə oluf?

Bir qoca qarı var idi. Gəldi belə baxdı, dedi:

– Ay Kərim padşah, olarmı bu uşağın dodağınnan öpöm?

– Olar, niyə olmor? Öp.

Dodağını dodağına söykədi, uşağın nə ki seliyi var idi hamısını əmdi.

– Ay qarı, nağarersan?

– Bu hax vergisidi, badə içif, bir az ömrü uzansın deyə eleyrəm. Bu qalxanda inşallah, başına cavan oğlannar yiğeynan, nə istəsə, onu ver.

Oydu ku, yeddi gün tamam olanda Noyruz özünə gəldi. Gözdərini aşdı, belə baxdı, dört yanında tay-tuş, cavan yiğilif, hamisinnan salamlaşdı. Ancax rəng dəyişif, Noyruzda bir gözəlliy əmələ gəldi.

– Oğul, bu nə haldı, bu nə halətdi, bizi dəli eliyifsən? Neçə gündü yatersan, ayılmersan?

– Baba, mənə bir sineydar.

– Oğul, sineydar nədi?

Bir keçəl dedi:

– Mən bilerəm. İldə bir dəfə göy gürüllüyündə göydən tüşör.

– Ay oğul, nədi ki o?

– Yüz manat ver, mən gətirəjəm.

Yüz manatı aldı, getdi sazbəndin yanına, beş-on manat verif bir saz götürüf gətdi. Dedi:

– Budu.

Noyruz sazı alıf sinəsinə qoyuf, görəh nə diyijəh, siz şad olun, inşallah.

Tifilkən ustada qulluq elədim,
Oxudum dərsimi kamalın gördüm.
Sazınan, sözünən zay etdi məni,
Mən atam Kərimin əməlin gördüm.

Girdim bağa, bağım təqayir oldu,
Xoryad əli dəydi təğayir oldu.
Gözüm gördü, ağlım təqayir oldu,
Çayı Tərtərin əyməyin gördüm.

Novruzam, qalmışam bir cam içində,
Bir camı bəslədim bir cam içində.
Ağam mənə verdi bir cam içində,
Misirdə Qəndəfin camalın gördüm.

Söz tamama yetdi. Noyruzun anası keçəlin üstünə tüşdü nə tüşdü? Dedi, əyə, zalım oğlu, bu nə sazdı gətirifsən, bu sazdan Noyruzun atası Kərim ağanın hər otağında biri var. Götür sazını da cəhənnəm ol.

Bəli, hörmətdi qardaşdar, Diyarbəkir vilayətinə yayılıf ki, şahin oğlu dəli oluf. Başına bu oyunnar gəlif. Vergi verilif. Uşax durmor, ata çatdiyir. Ana özünnən geder, yalvarış-yaxarellar. Ancax Noyruz da deyir mən dəli-divanə olmuşam, hökmən getməliyəm.

— Ay bala, getmə, aman gündüd, olmaz.

Bir gün, beş gün, on gün, anası uşağı nə qədər qılıxladı, neynədi, olmadı. Axırda Zeynəb xanım vücudə gəlif dedi:

— Oğul, əhnən dedim qanmadın, dilnən dedim qanmadın, göz-nən dedim qanmadın, qaşnan dedim qanmadın, ateynan dedim qanmadın, aneynan dedim qanmadın, axırı indi gəl bax gör anan sənnən daha hansı dilnən danışajax:

Noyruz dedi:

— Buyur, ana.

Doqquz ayı sinəm alta bəslədim,
Getmə oğul, getmə, qoymaram səni.
Möhnətinən boy-a-başa yetirdim,
Getmə oğul, getmə, qoymaram səni.

Bəli, ana sözü evlad üçün möhürdü. Ancax eşq atası Noyruzda o qədər möcə¹⁶ gəlif ki, Noyruz başa tüşmör ki, başa tüşmör.

Noyruz başdadı:

— Anacan, anacan, sənin südünə də, dediyinə də, sözünə də curvan kəsim, ana. Bir mənə də qulaq as axı:

Başına döndüyüm gülüzlü ana,
Ana, halal eylə, mən gedər oldum.
Əmmişəm südünü mən qana-qana,
Ana, halal eylə, mən gedər oldum.

— Oğul, nə dedin?

Aldı görək ana nə deyir:

¹⁶ Möcə – coşmaq, şiddetlənmək

Qoymaram gedəsən sən bu xanadan,
Qurtarmaram bu qüssədən, baladan.
Öyləd olan üz döndərməz anadan,
Getmə oğul, getmə, qoymaram səni.

Aldı Noyruz:

Dərdli könül havalanıf uçmağa,
Dünyasında yaxşı-yaman seçməyə.
Qəndəb üçün şirin cannan keçməyə,
Ana, halal eylə, mən gedər oldum.

– Qəndəb mənim hər şeyimdi, vücudumdu, gözümün işığıdı, nurdu.

– Ay oğul, nə Qəndəb, nə zad? Şəhər dolu Qəndəb döyülmü?
O qədər qəndəblər var ki. Diyarbəkirin hansı gözəlini istersən ayağına gətirem. Bir ananı eşit, bala:

Mən rüsxət versəm də sənə qıymaram,
Dolanın başına, sənnən doymaram.
Zeynəbəm, yalvarram, səni qoymaram,
Getmə, oğul, getmə, qoymaram səni.

Aldı Noyruz görək axır bəndində nə dedi?

Canım fəda olsun o min bir ada,
Yarsız can dözərmi fani dünyada.
Sən dua qıl, mən də yetim murada,
Ana, halal eylə, mən gedər oldum.

Hörmətdi qardaşdar, hörmətdi camaahat, hörmətdi el-oba, bu deyişmənin, bu atışmanın bir qolu da var. Ustaddardan belə də eşitmİŞƏM. İndi onu ağızdan deyəjəm. Elə bilerəm, oxuyannara, eşidənnərə bu da maraxlı olar. Başqa ustaddar belə də deyirdi. Qulax asın:

Başına döndüyüm gülüzlü oğul,
Getmə oğul, getmə, qoymaram səni.
Yedirmişəm sənə qənd ilə noğul,
Getmə, oğul, getmə, qoymaram səni.

Noyruz deyir:

Başına döndüyüm gülüzlü ana,
Ana, halal eylə, məni qoy gedim.

Südünü əmmişəm mən qana-qana,
Ana, halal eylə, məni qoy gedim.

Anası deyir:

Atan xərac aler divanxanadan,
Ölmədik, qurtarax bu qəmxanadan.
Oğul da kəsərmi meylin anadan,
Getmə, oğul, getmə, qoymaram səni.

Noyruz deyir:

Fəda olum ustaddarın pirinə,
Sevəni yetirər biri-birinə.
Babam bağışlaşın tacı-sərinə,
Ana, halal eylə, məni qoy gedim.

Zeynəb xanım deyir:

Bu Zeynəb xanımı ağlar qoyma gəl,
Sinəsinə əlvən dağlar qoyma gəl.
Ata qapısını bağlar qoyma gəl,
Getmə, oğul, getmə, qoymaram səni.

Noyruz deyir:

Ağamın əlinnən içmişəm badə,
Xudayı-zülcalal dadıma yetə.
Noyruz əli yarın əlinə çata,
Ana, hümmət eylə, məni qoy gedim.

Ana əl çəhmer:

– Yox deyir, oğul, bı yerdə o qədər qızdar var ki. Kimin qızını istersən, atan əmr eləsin, gətirsinnər. Sana qızmı qəhətdi? Toy eliyəh 40 gün, 50 gün, nə qədər istersən.

Dedi:

– Yox, aneyi-mehriban, mən getdim ki, getdim.
– Yox, oğul, qoymujam.

Arvad qarşısına döşəndi, nə qədər elədi, olmadı. Axır bir gün

Noyruz yaman ajiğa gəlif dedi:

– Ana, bir qulaq as.

A beymürvət, beyinsafın balası,
Yaxşı dosta yalan satmaq olarmı?

İnsafı unuduf, dini tərk edif
Namusu, qeyrəti atmax olarmı?

Dedi:

– Yox, ay bala, olmaz.

Dedi:

– Qulaq as.

– Oğul, nə dedin?

Çoxunun könlündən keçir paşalıx,
Aslan üçün vətən olar meşəlik.
Tülküdən qohumlux, qurddan aşnalıx,
Şahmarın qoynunda yatmax olarmı?

Dedi:

– Ay bala, olmaz.

Dedi:

– Onda qulaq as.

Noyruz da axtarer özünə bir bab,
Vədə gələr, bir gün çəkilər hesab.
Poladdan şış olsa, sümükdən kabab,
Uyduruf bir-birinə taxmaq olarmı?

– Yox, oğul, olmaz.

Dedi:

– Onda ana, məni mürəxxəs elə, mən getməliyəm ki, getməliyəm.

Bəli, el bir yana, ata bir yana, ana bir yana, camaahat bir yana, Noyruzu əyləmək mümkün olmadı. Kərim padşah əmr verdi 500-ə qədər, 1000-ə qədər atdı atdandı ki, Noyruznan barabar Misirə getsin. Ancax bunnarın arasından böyük dəryalar keçir, oraları mən görməmişəm, ustaddar belə deyer. Bu dəryadan o taya addamaxdan ötrü gərəh gəmiynən keçeydin.

Gəminin yanına gəldilər. Leşkər dayandı, Noyruz dayandı, atdan endi. Gəmiçibəsi deyillər, kapitan da deyillər, gavdan da deyillər. Noyruz munun yanına getdi. Salam-kalamnan soyra dedi:

– Əmi, biz Misirə addamalıyıx. Filan qədər qoşunum var.

Gəmiçibəsi dedi:

– Oğul, münəccimlər xəbər verer ki, altı gün dənizə girif çıxmax olmaz.

– Niyə?

Dedi:

– Fırtına olajax, xalx qırılar. Xalx yazıxdı.

Çox yalvardı Noyruz. Etmə, eləmə. Noyruzun eşq təpəsinə vuruf, bir haydadı ki, elə biler ki, Qəndab bu saat əlindədi ki, əlindədi.

Noyruz gördü hər yerdən əlac kəsiler, kapitan heç bunu eşitmer. Ancax kapitan da çox ağıllı adamdı. Gördü bu dəliqannı dediyini deyir.

– Oğul, get, savax gələrsən. Büyüün olmaz.

Savaxlarınız xeyirriyə açılsın, savax dedi, get bürsüğün gələrsən. Nə qədər oyutdusa münəccimlər havanın pis olduğunu dedilər. Gəmiyi çıxartmax olmaz.

Ancax Noyruz bir həftədi burda qaler. Qoşunu yemləmək lazımdı, qoşuna sahablıx eləməh lazımdı. Əziyyət çəkellər. Axırda gəmiçibasının yanına gəlif görək nə dedi?

Sənə deyim, gəmiçibası,
Qəndəb Misirdə, Misirdə.
Olma öz işində naşı,
Qəndəb Misirdə, Misirdə.

– Oğul, nə dedin, nə?

Noyruzun ləfzi, Noyruzun saz çalıb-oxuması gəmiçibasını ağıldan elədi:

– Oğul, sana qurvan olum, bir o dodaxlarını bir də aç, nə deyərsən?

– Neynək, oğul, yerindədimi? A kişi, ikinci sözünü de, düzələr.

Aldı görək nə deyir?

Mən olmuşam yola naşı,
Artıbdı könlüm təlaşı.
Uçubdu könlümün quşu,
Qəndəb Misirdə, Misirdə.

– Oğul, oğul, get Diyarbekirə dincəl, qoy havalar da düzəlsin,
gələrsən.

Bələ deyəndə elə bil Noyruzun başından qaynar su töküldü:

– A kişi, nə danışersən?

Noyruzam, mən nələr edim?

Bağırımın başını didim.

Diyarbekirə necə gedim?

Qəndəb Misirdə, Misirdə.

– Altı-yeddi gündü sən məni burda uyudursan, gəmiçibaşı.

Dədəmin qılıncı haqqı, sana bir qılış çalajam ki, iki bölünəjəsən.

– Ay oğul, Allah xatanı, qanını başına töksün. Gətir leşkərini
doldur gedək.

Doldular. Başdadılar yol getməyə. Bir-iki gün getmişdi. Üçüncü
günüydü. Alt tərəf qaraldı, üst tərəf qaraldı, Allah göstərməsin,
bir firtına qofdu. Gəmiyi yeddi-səkkiz yerə parçaladı. Parçaladı,
tökdü, darmadağın elədi. İçindəki canlıların hamısı qərq oldu.
Noyruz bir taxta parçasının üstündə qalıf, su içində titrətmə tutuf:

– Ha mənim ağlım qara gəlsin, kişiyyi eşitmədim.

Təpənə yüz döynən, geri gələrmi peşmançalığı? Götürüf görəh
burda indi nə diyijək, biz diyəh, siz həməşə şad olun.

Gecə ayaz, gündüz bulut,

Qaldım bu dərya üzündə.

Ana, yaş köynəymi qurut,

Qaldım bu dərya üzündə.

Kimə deyirsən? Kim eşidəsidi? Dərya öz dalğasını vuror, yel
öz işini görör, taxta da nazik taxtadı, belə tüşör, zornan qalxer, belə
tüşör, zornan qalxer. Suyun içində Noyruz:

– Mənim ağlım belə olsun.

Noyruz çox peşman olof, aler birini də:

Bu dəryada balıx çoxdu,

İnsanata ölüm haxdı.

Beş arşın kəfənim yoxdu,

Qaldım bu dərya üzündə.

Aldı birini də:

Noyruz da yaman haldadı,
Peymanam dolhadoldadı.
Qəndəfin gözü yoldadı,
Qaldım bu dərya üzündə.

Bəli, Noyruz dəryanın üstündə köpükləner. Əl ata bilmer, qol ata bilmer, az qalif su canını alsın. Taxtanın üstündə, bir parça taxtanın. Ağlina bir şey gəldi. Babası həməşə aşağı qulax asan vaxtı aşıxlar nəsihət vererdilər ki, Allaha dua eliyin, işiniz tamam olajax, arzunuz yernə yetəjək. Bu gəldi, Noyruzun yadına tüsdü. Dedi, gəl bir Allahına sən də dua elə, bəlkəm kömək oldu. Götürüf görək orda nə deyer, biz deyəh, siz şad olun inşallah.

Qarlı dağlar gəldi keşdi aradan,
Kərəm eylə, qoyma məni dəryada.
Yeri, göyü, ərşisi, kürsü yaradan,
Kərəm eylə, qoyma məni dəryada.

Nə cavab gəler, nə səs gəler, dəryanın dalgasının səsidi, vəssəlam, suyun şiriltisi.

Övliyalar, ənbiyalar, ərənnər,
Hanı mənlə doğru yola varannar?
Qərq oldu dəryada çox şirin kannar,
Kərəm eylə, qoyma məni dəryada.

Noyruz da çağırer səni imdada,
Bir dəvriş donunda sən verdin bada.
Tut qolumu dəstim yetir Qəndəba,
Kərəm eylə, qoyma məni dəryada.

Taxtanın üstündə gözünə yuxu getdi. Bir də gözünü açanda gördü kü, üstündə qağayılar oana-boana uçuşor. Ancax su munu gətirif kanara, dəryanın qıraqındadı. Bir təhər sürünen-sürünen özünü verdi qumun üstə. O minvalnan yatmaxda olsun, sizə kimnən xəvər verəjəm, Qəvvas Əhməddən, yani, üzücü Əhməddən.

Hər səhər tezdən Qəvvas Əhməd gəlif dəryanın kənarında gəzərdi, özünün balıx tutmaxdan ötrü qoyduğu torrara baxardı,

torrarı yoxluyardı. Balıx, nemat, qısmat tüşüfsə götürürəf aparıf satıf başını dolandırardı. Öz-özünə deyinə-deyinə, qım-qımı çala-çala gəler. Gəldi gördü ki, yoluñ qıraqında, suyun qıraqında harda ki dalğa vuror, ləpə vuror, bir nəfər insan uzanıf. Mat-mətəl qaldı Əhməd kişi. Yavaş-yavaş gələndə gördü kü, oğlan, nə oğlan, Allahın gözünün xoş olan vaxtı yaranıf, padşah libasında. Ancax irəng-iriz palçıqga bulanmış, kirə bulanmış, sürünmüş, ancax nəbz ater. İlahi, sənin varlığına şükür. Bir bundan xəbər alem görüm kimsən? Burda nə əzersən?

Xab içində yatan, ay cavan oğlan,
Oğul, dur götüröm xanəmə səni.
Nədən belə tərgi-vətən olufsan,
Oğul, dur götüröm xanəmə səni.

Gördü ki, yox, oğlanın heç dünyadan xəbəri yoxdu, ayılmax fikrində də döy.

– Ay oğul, birin də deyim.

Boyunnan bilerəm yadigərrisən,
Məhəbbət ucunnan ahu-zarrısan.
Oğul, söylə görüm hansı yerrisən,
Balam, dur götüröm xanəmə səni.

Noyruz tərpənmer ki, tərpənmer. Aldı Əhməd kişi birin də:

Oğul deyif səni burdan götürrəm,
Götürüf də məkanına yetirrəm.
Mən Əhmədəm, mətləbini bitirrəm,
Oğul, dur götüröm xanəmə səni.

Əhməd kişi bunun nəbzini yoxladı, kürəyini oxaladı, bəri çevirəndə ha-ha-ha Noyruz özünə gəlif, gözünü açıf “Əşhədü ənna ilahə iləllah” dedi.

– Hə, bala, başına dönüm, əlhəmdulillah, deyən müsəlmansan.

– Hə, müssəlmanam.

– Ay oğul, səni bu hala gətirən nədi? Niyə bu günə tüsəfsən?

Mana diyərsənmi?

Noyruzun dili hələ söz tutmor. Kişinin qoltuğunda, heyvəsində nə var idisə caddan-kütdən çıxardıf Noyruzun ağızına, doda-

ğına bir az çörək verdi, bir az su verdi. Noyruz özünə gəldi, görək nə dedi?

– Oğul, Noyruz, nə dedin?

Qadiri-sübhanım, sənə əyandı,
Necə pərişandı hallarım mənim.
Bir bülbüləm, gül üzünnən sizlaram,
Saralıf-solufdu güllərim mənim.

– Oğul, inşallah, hər bir işin düzələr. Öydə sənin tayın-tuşdaraın var, gedərsən, onnarı görüsənəcən, inşallah. Aldı birini də:

Qurvan olum nazlı yarın özünə,
Eşq əlindən yuxu getməz gözümə.
Necə baxem xeyirxahlar üzünə,
Qəndəb də gözdüyüyər yollarım mənim.

Aldı birin də görək nə dedi?

Sarı samovardı, hazır peşədi,
Ağ eyvan odadı, büllur şüşədi.
Adım Noyruz, atam Kərim Paşadı,
Var idi nökərim, qullarım mənim.

– Oğul, o ki sən Kərim Paşanın oğlusən, mənim gözümün işığışan. Qalx ayağa, mənnən gedək.

Gəlhagəl gəlif çıxdılar Əhməd qəvvasın komasına. Çox gözəl hörmət elədilər. Noyruzun ayağını, başını yudular. Ancax Noyruz fikir verer ki, kimsə munu güdör, ancax özü bilmer. Bir gün dedi:

– Baba!

Dedi:

– Bəli!

– Bu əziyyəti mana çəkersən, sənin burda kimin var? Oğlun, qızın?

Dedi:

– Oğul, mənim gözümün ağı-qarası bircə qızım var. O da sən burdasan deyə utandığınnan bizim üzümüzə çıxmer.

– Baba, sən mana bu iyiliyi eliyifsən, Allah eşqinə, ixtiyar ver qoy o xanım üzümüzə çıxsın.

Ay qızım, ay qızım, ay Gülşan, – deyə Qəvvəs Əhməd çağırıran vaxtı Gülşan on dört hörük hörüf, ay qabax, ayna yanax, Allah qorusun. Mənəm-mənəm deyir, elə yetkin vaxtı ki. On yeddi-on səkkiz yaşına çatıf, halay döyür. Əssalamü-əleyküm deyif, Noyruza yaxınlaşış Noyruzun əlini əlinə alanda elə bil Noyruz silkələdir. Noyruz da buna əlini uzadanda bir-birini elə hiss elədir. Ancax Noyruzun qarşısında Qəndəb duror. Noyruz heç yoldan çıxammaz.

Bir gün oruya, bir gün buruya, aradan bir on-on beş gün keçif, bunnar lap yaxşı isinişiflər bir-birinə. Oğlannan qız. Ancax qız fikir verer ki, həməşə Noyruzun fikri qaçmaxdadı. İş ondadı ki, Noyruz da başa salammer ki, a zalim qızı, sən əl çək, mənim yeyəm, sahibim var. Bu bağımız belə, bu bağçamız belə, bax burda nar biter, burda alma biter. Savax səni hayva bağına aparajam. Bürüsүүн төхминөн yarım ay, bir ay keçif, Noyruz da açılıf deyəmmer ki, a zalimin qızı, dərdim mənim ayrı dərddi.

Oydu ku, bir gün bunnarı Gülistan bağına aparıllar. Bağa gedən vaxtı, bunnar da yetirən vaxtı bir bülbül gülün üstünə şığıyan vaxtı tikən bunun köksünnən batış süysününnən o yana, kənara çıxdı. Başını belə söyköf can verer. Noyruzun gözdəri yaşırdı. Qızın üzünə baxdı:

– Görörsənmi, məhəbbət, eşq nə deməkdi. Mənim də məhəbbətim var.

Qız elə bildi ki, bunun məhəbbəti onadı.

Dedi:

– Mən də şad olaram. O məhəbbətdən məndə də var.

Dedi:

– Gəl hələ bu gülə, bülbülə baxaq görək nətərdi dünyanın axırı.

Bəli, əziz qardaşdar, Noyruz Qəndəbin eşqi, Qəndəbin dərdi içini oyub aparer. Bülbülü də ki bu halda gördü, ciyarı başdadı qovr eləməyə. Ancax yanındakı xanıma da dərdini açıf deyə bilmer ki, mən səni yox, ayrisını severəm. Deyir götürüf bülbülə bir neçə söz diyijəm, qanar, qanar, qanmaz da özü bilər.

Yanındakı xanım ağızını açıf, qulaxlarını açıf, gözdərini örtöf, deyir görüm bu nə oxuyur?

Səhərdən gəst eylər gülün üstünə,
Gör necə tutubdu işini bülbül.
Gah gedər, gah gələr qonça başına,
Axıder gözünün yaşını bülbül.

Qız belə fikirləşdi, dedi:

– Noyruz, bu söz mənim üçündümü, yoxsa ayrısı üçündümü?

Dedi:

– Xanım, özün başa tüş. Gör nə var. Məhəbbət gör nə işlər eliyyer.

Aldı ikinci bəndini.

Bəli, Gülşən xanım dedi:

– Noyruz, qadan alım, açıxdan deynən.

Dedi:

– Xanım, mən gizli heç nə demərəm.

Bağın, həm bağcanın bağlı gərəkdi,
Alması, heyvası, narı gərəkdi.
Hər kəsə öz dostu, yarı gərəkdi,
Sevərmi özgənin qaşını bülbül?

Dedi:

– Yox, sevməz.

– Mən də özgöyü sevmerəm.

Az qaldı deyə ki, səni sevmərəm. Gözdöyürdü Noyruzdan eşitsin ki, yalnız səni severəm.

Bəli, mənim əzizlərim, Noyruzun sözünün axır bəndi belə oldu:

Noyruz necə çəksin Qəndəb dağını...

Sözü tamamlamamış qız oandan dedi:

– Qəndəf, kimdi?

Noyruz dedi:

– Xanım, Qəndəb mənim sevgilimdi.

Belə deyif son bəndi söylədi:

Noyruz necə çəksin Qəndəb dağını,
Əridib ürəyimi, aldı yağını.

Yel vuruban saldı gül yarpağını,
Can verer söyköyüp başını bülbül.

Özünnən asılı olmayarax, Allah göstərməsin, sevgi-məhəbbət çox pis şeydi. Qız ki içəridən vuruluf, az qaler Noyruzun içərisini yarsın girsin. Ələc yoxdu, namus-həya qoymor. Çünkü Allah rəhmət eləsin, Ələsgər deer, “Gözəldə namus gərək, iyiddə də ar”. Həya, namus, ar qoymor Gülşən qalxıb desin ki, ədə, mənəm sənnən ötrü olən, hariya gedərsən? Onunçun da deer ki:

...Yel vuruban saldı gül yarpağını,
Can verer söyköyüp başını bülbül.

– Mən Qəndəfi necə buraxa billəm? Ay xanım, Allah işini avand eləsin, bu bağın, bağçan, hər bir yerin şadı-xoşbaxlıxnan sana nəsib olsun. Mən gedəsiyəm.

– Əədə, nə danışersən? Başına at təpif, dəli olufsan?

Bir aydı, yarım aydı, aradan nə keçif onu bilmerəm, yalan olmasın, axırı qız bunun gecə-günüz yanının əl çəkmer, bunun nazınnan oynoof Noyruzu Noyruz sıfətinə gətirir.

– Əədə, sənin belə getməyin Allah yanında qəbahət dəyilmi?

– Xanim, mənim məhəbbətim var. Dəryaya onunçun qərq olmuşam. Qoşunnarımı Qəndəfdən ötrü bada vermişəm. Mənim də murazım var, gedif ona çatajam. Əyər nəsib olsa. Qayıdanda səni də götürürəm, inşallah.

Bu minvalla, söhbət eliyə-eliyə Qəvvəs Əhmədin komasına gəldilər. Noyruz Qəvvəs Əhmədə dedi:

– Ağam, sana minnətdaram. Allah təbarəki-təala sənin varını-döylətini nə qədər istəsən eləsin. Sən mana çox hörmət elədin. İndi ixtiyar ver mən məhəbbətimin dalınnan gederəm.

Nə deyə bilər kişi?!

– Oğul, işin avand olsun, gedə bilərsən.

Noyruza da bu lazım idi. Yola tərəpənən vaxtı xeyli getmişdi, gördü kü, bir böyük ağacın dalınnan gözəl xanım – Gülşən xanım çıxıf Noyruzun qavağını kəsdi. Noyruzun altında bir kəhər at, Əhməd kişi bağışdıyif ki, oğul, yolda əziyyət çəkmiyəsən. Yasəmən tellərini açıf, üzünü təmiz açdı ki, ədə, bax gör bundan

gözəlini hardan tapajaxsan? İki nar məməsinin arasından telləri belə aşağı salannan sora; görmiyənnər görsün, içi mən qarışıq. Səkkiz cənnət deyillər, bax ordadı.

Aldı Gülşan xanım:

Mən sana neynədim, zalım beyvəfa,
Getmə, oğlan, getmə, qoymaram səni.
Bu fani dünyada sürmədik səfa,
Getmə, oğlan, getmə, qoymaram səni.

Noyruz məcbur oluf, sazını sineydar eliyif alt simini üstə, üst simini ortaya köklüyöf, görək nə cavaf verer.

Dolanım başına, a nazlı dilbər,
Ağlama, sızdama, gözdə, yar, məni.
Mənim gözü yolda bir mələyim var,
Ağlama, sızdama, gözdə, yar, məni.

– Yanı, birinci odu, ikinci sənsən. Xoşun çəker gözdə, xoşun çəkmer gözdəmə.

Onacan aldı görək Gülşan xanım nə dedi?

Olmaz məni kimi şamli, əcəmli,
İş-güçü ah-vayla, ürəyi qəmli.
Çərxi dönmüş fələk qoydu ələmli,
Getmə, oğlan, getmə, qoymaram səni.

Aldı Noyruz görək nə cavab verer?

Payız olar, bağlar tökər xəzəli,
Şagird olan ustadının söz ali.
Unuda bilməm ki, sən tək gözəli,
Ağlama, sızdama, gözdə, yar, məni.

Gülşan xanım nəfəsini alır, döşdər qalxer, cöngə buynuzu kimi aşağı tüşör. Beçarə Noyruz gözünün altınnan-üstünnən baxer, neynəsin. Gülşanın dodaxlarının qönçə kimi açılıf-yumulmasına fikir verer. Aldı Gülşan:

– Ay xanım, nə dedin, ay xanım?

Qəvvas Əhməd geridən bunnarın hərəkətinə fikir verer. Ata ürəyidi, ya Rəbb, sən özün onun qəlbiniə, könlünə nur sal. Qoy

qalsın, getməsin. Ancax gördü atın yönü o tərəfədi. Aldı görək burda Gülsan nə dedi?

Gözü yaşlı qoyma bu Gülsanı da,
Ayrılıx həsrəti qaler canımda.
O ruzi-məhşərdə, hax divanında,
Tutaram yaxannan, qoymaram səni.

Noyruz bu yerdə başa tüşdü kü, Gülsan xanım buna ayrı cür vuruluf, özündə-sözündə döylü, bunnan da böyük məhəbbət olmaz. Dedi:

– Xanım, qulaq as.

Noyruz gedif qürbət eldə qalmasa,
Saraliban heyva kimi solmasa,
Əcəl gəlif peymanamız dolmasa,
Ağlama, sızdama, gözdə, yar məni.

– Eyvallah, əlvida, mana müsaidə – deyif Noyruz əllərini qaldırıf, atını tərpətdi. Ancax Gülsan xanım arxasının baxmaxdan savayı heç nə görmədi. At gözdən itdi. Xanım gözünün yaşını silə-silə atasının yanına gəldi. Atası yönünü qıvliyə çevirib dedi:

– Ya Rəbb, sən bu baladan bu balamı ayırma. Elə bir niyyət elədi.

İnşallah, hər bir niyyət tutar.

Gəlhagəl, teyyi-münəzzəl, yollar çıraqlıx, yollar əyri, Noyruz ordan-burdan at sürə-sürə dağın təpəsinə qalxanda bir boran başdadi, Allah göstərməsin. Bir tufun başdadı ki, Noyruzun atını əlinnən aldı, kim biler hariya apardı? Özü qaldı daşdarın divində. Aradan bir xeyli keçmişdi, gördü kü, ruzgar açılar. Ancax atını tapa bilmədi. Özü mat-məəttəl qalif görək burda dağlara nə deyəjək, biz deyək, siz şad olun, inşallah.

Mən ki oldum vətənimnən didərgin,
Gəzerəm Qəndəf tək maralı, dağlar.
Duman, çiskin, səndə qaydadı müdəm,
Yanan çıraxlın qaralı, dağlar.

Mənim sağlığıma kim güman eylər,
Tüpü-boran halım çox yaman eylər.
Qarlı dağlar gündə nahaq qan eylər,
Yarı salıf yardan aralı dağlar.

Aldı birin də:

Kimim var burada məni dindirə,
Dindirif də halım yara bildirə.
Qorxuram ki, bu dərd məni öldürə,
Noyruzam, sinəsi yaralı, dağlar.

Bəli, əziz qardaşdar, Noyruz atını axtardı, tapa bilmədi. Kim bilsin qar, çoyğun atını hariya apardı, qurda-quşa qısmat elədi. Hamısı öz yerində, iki ayaxlarına güvənif sazını çıynınə keçirif, qılincını böyrünə bağlıyif, belini möhkəm çəkif yola tərpəndi.

Gəlhagəl bir dinşdiyə enmişdi, şəhər görünör gözünün qavağında, hansı şəhərə gedəjək, Misir şəhəri, gözünün qavağındadı. Ancax gördü kü, bir yaman yiğnax var. Bir tərəfdə də bir az adam var. Bu çoxlux olan tərəf o tərəfə söyünc eliyer: filan oğlu, verməsən dünyani dar eliyəjəm.

Noyruz az olan tərəfə gəlif birinnən salamlasıdı:

- Qardaş, bu hekayə nədi, məni başa salarsanmı?
- Oğul, neynirsən, yolunnan varif getsən, sana nə qalif?
- Yox, qardaş, mən bilmək isteyrəm, mən də insanam sizin kimi.

– Bax, o çoxlux Mahmud paşanın qoşunu, bu azdix Calal paşanın qoşunu. O Mahmud paşa Calal paşanın qızını istiyer. Bu da qızı ona vermer, çox yaşıdır. Onun üstə müharibə geder. İki dəfə məğlub olmuşux, üçüncü dəfə də məğlub olsax, bizi yernən yeskan eliyəjəklər.

Qərib adamdı, tanınır formasından, görkəminnən tanınır, bunu Calal paşanın yanına apardılar. Xoş-beş, oğul, haralısan? Dedi filan yerdənəm.

– Oğul, görörsən bizim başımıza gələn hekayəni. İşimiz bu yerdədi.

Noyruz dedi:

– Baba, mən o qoşunu qaytarsam, mana nə verərsən?

Dedi:

– Oğul, nə istəsən.

Noyruz dedi:

– A kişi, elə şeymi olar? Bəlkə padşaxlığını istədim.

Dedi:

– Vallah, padşahlığını da verərəm.

And işdi, qəsəm elədi.

Noyruz dedi:

– Ey şahım, Allahın adına and içərsən, olmaz.

– Mən səna dedim nə istəsən səna verərəm. Bircə sən bu kaftardan məni irağ elə.

Savaxlarınız xeyirriğa açılsın. Savax açılan kimi o tərəfdən at belində bir qabi-cəllad gəldi, dedi:

– Eey Calal paşa, göndər görüm kimi göndərərsən?

Savaxlarınız xeyirriğa açılsın. Savax açılan kimi Noyruz yedi işdi, möhkəm-möhkəm cəng livasını altdan-üstən bərkidif dedi:

– Mana elə bir at gətirin ki, at mana yaraşsin.

Calal paşanın özünün atını gətdilər. Atın belinə əyləşif belə sürdü, qavağınnan bəri gələn oğlan özünü yetirən kimi Noyruza bir əmud, nizə tulladı. Noyruz munu dəf eliyif, geri yannan hərrəndiyinnən, süysünün ağızını qılışnan vuruf burdan oriya atdığınan bir oldu. İkinci adam, üçüncü adam, onnar dağılışdır. Bu geri gedəndə:

– Afərin, oğul, sənə afərin. Bircə savax qalif. Savax da məni bu bələdan qutarsan tamam hamısı sənindir.

Savaxlarınız xeyirriğa açılsın. Savax vuruşma yenə başdadı.

Noyruz dedi:

– A kişi, kimdi burda cürət eliyif qız isdiyən?

Dedilər:

– Mahmud paşa.

Noyruz dedi:

– Onun özü meydana gəlsin. Bu xalxı, cavannarı yalannan qırdırmasın. Yüzü də gəlsə, qırajam.

Bu vaxtı utandığınnanmı, arınnanmı, namusunnanmı Mahmud paşanın özü ata mindi, Noyruzun qavağına gəldi. Bir belə, bir helə, qılıc, əmud kar eləmədi. Mahmud paşa da balaca adam döy, sınanmış pəhlivandı. Atdan endilər, güştü tutdular, nə elədilər olmadı. Axırı Noyruz axşamtərəfi idi, Qəndəfin eşqi beynində cuşa gəlif, ya Allah, deyif qollarını göyə qaldırdı, Mahmud paşeyi yerə çırfdı. Xançarı sinəsinnən basdı.

Bu qələbədən sonra Cəlal paşa Noyruzu hüzuruna çağırıldı, dedi:

– Oğul, adın nədi?

– Noyruz.

– Haralısan?

– Filan yerdən.

– Oğul, mətləbe-vaqiyəni deyə bilərsənmi? Mənnən nə istiyersən?

– Babeyi-mehriban, diyijəm. Sən mana hər şeyini verirsən.

And içif qəsəm eliyifsən: vallahi, nə istəsən verəjəm – deyifsən.

Ancax Noyruz nə Qəndəfi görüp, nə Qəndəf Noyruzu. Elə ağaları nə verib odu. Barmağının arasından buların camalını göstərif, odu.

– Oğul, mənnən nə istiyersən?

– Qulaq as, ay baba.

– Oğul, nə deyirsən?

– Paşam, eşitdiyini.

– Bir də de.

Könlüm mətləbini aça bilmerəm,

Qorxoram paşamın tuta qəzəbi.

İyid gərək öz sözünnən dönəməsin,

Yar ucunnan mən çəkerəm əzabı.

– Ay oğul, şəhər üzü o qədər gözəllər var. Sən nə yarın dərdin çəkersən? Əllisini-altmışını birdən verəjəm.

– Şahim, qulaq as.

– Oğul, nə dedin ə?

Əyax torpağına ziyarətim var,

Dildə dua, əldə ibadətim var.

Nə müddətdi səndə əmanatım var,
Üzüm tutmur, eyliyirəm hicabı.

– Ay oğul, dədənə dədəm borşduyu? Yoxsa sənin məndə nə
amanatın var, mən səni üçüncü dəfə görörəm.

– Kişi bilmərsən? Qulaq as.

– Əyə, nə dedin ə?

– Padşahım, eşitdiyini.

Nə müddətdi qaldım sənin qolunda,
Bir kimsənəm yoxdu Misir elində.
Canımı verərəm yarın yolunda,
Noyruzam, isterəm telli Qəndəbi.

– Ayə, fərraş. Bu nanəcib oğlunu tutun!

Basmarrıyif dəf kimi qolunu burdular, bağladılar. Heş təzyiq
göstərmər. Novruz sadə, sakit:

– Padşahım sağ olsun, sən and içifsən. Andına niyə xilaf
çixersan?

– Ayə, nə and, Mahmud kimi paşıya mən qızı vermədim, sən
nə belə filansan mən sənə qız vererəm. Cəllad!

Cəlladların əllisi töküldü.

– Nədi, şahım?

– Bunun boynunu vurun.

Vəzir dedi:

– Dur, şahım, dur. Qan tökmə. Bu elə bir iyitdi ki, səni
bəlalardan qutardı. Heç olmasa zindana sal, qoy canı çıxśin, orda
qalsın.

Bəli, atdırılar zindana.

Şahın qəsəmi, şahın andı yerini almır. Şah başdadı vəzirə,
vəkilə ki, bu haranın nəyidi buriya gəlif çıxıf. Biri dedi, şahım, o,
səni ölümən xilas elədi, biri dedi səni düşmandan azad elədi.

Şah dedi:

– Yox, yeddi qardaşın bir bacısı Qəndəb xanımı mən ona
versəm, dünya tari-mar olar. Atın onu zindana.

Qoldan qüvvətdi, dizdən tağatdı cəlladlar yetirdi özünü. An-
cax Noyruz bunnara müləyim yanaşer. İxtiyarın verif bunnara. Heş

bir zorrux tətbiq eləmer. İstəssə Noyruz bunnarın yeddisin bir-birinə qatar. Ancax Qəndəbin xətrinə padşaha ata gözünnən baxer, onun sələfinə görə. Hes bir şey demer. Qollarını bağlıyif zindana saldılar. Zindana tüşən kimi görək burda nə deyir:

Dustaxlar, məhbusdar ordan-burdan qalxdılar:

– Ayə, aşixsanmı? Nə gözəl ləhcən var. Sən nə oxuyorsan?

Burda Noyruz deyir:

Nə bəlaya düşdü bələlə başım,
Səbəb nəydi mən bu hala yetişdim?
Qohumnan, qardaşdan, evdən aralı,
Qolu bağlı mən bu qala yetişdim.

– Ayə, sənin dilinə qurvan olum, ay aşix, ayə, qardaş, sən nə
gözəl oxuyorsan? Birni də de bizim xoşumuza gəlsin.

Noyruz belə dedi:

Bülbülün naləsi bağlı yandırır,
Şamlar şölə salır, yağı yandırır.
Mənim naləm daşı, dağı yandırır,
Əbəs yerə bu minvala yetişdim.

Götürüf birini də deyir:

Qadir Mövlam mənə göstərdi didə,
Nələr varmış fitnə-feldə, məkirdə.
Atam Kərim paşa Diyarbəkirdə,
Noyruzam, Misirdə dalə yetişdim.

Söz cəvabı tamam oldu, əl çaldılar. Noyruzu başa çəkdilər.

– Qardaş, sənin yerin burda gözəllihdi.

Noyruz burda qalsın, sizə bir hekayət deyjəm. Ustaddara Allah rəhmət eləsin, bəzi ustaddar deer ki, necə ki Aslan şahda Hür-nüsə lağım atdırın kimi, Noyruza da Qəndəb öz otağının altından qazamata kənkan çağırıf lağım atdırer. Amma bəzi ustalar deer, Ağcaqız adında çörəh daşıyan, xörəh paylıyan bir qız Noyruzun sözünü Qəndəfə, Qəndəfin sözünü də Noyruza yetirir. Hələ belə bir rəvayət eleyellər ki, bunnarı biri-birinnən görüşdürürdü həmən qız. Həmən qız görüşdurməhdə olsun, sizə kimnən deyim, aylaran, beş aynan burda yatan Noyruz axırı belə bir məktub göndərer:

“Ey Qəndəf, mən üzülörəm, sən nə haldasan? Mana bir cavab yetir”.

O vaxtı anasını yanına çağırer Qəndəf. Anasına başdıcıyaşikayət eləməyə. Görək ana nə deer, qız nə deer, tərəflərinən bizdeyək, sizdərə can sağlığı, inşallah;

Şahnaz xanım qızının yanına gəlir, mərnən-meyvəynən, gözəllihnən, başında da bir necə qız. Gəlif göröllər mizin üstə uzanıf, Qəndəb xanımın halı hal döy. İrəng saralıf, göz çuxura tüşüf. Arvad üzünü cirdi:

– Ay, Allah mənə ölüm versin. Mənim bu gözəl qızım, bu məleykə qızım niyə bu hala tüşüf? Götürör görək burda nə deer?

Mən səni bəslədim allar içində,
Qızım, dərdin nədi, gəl mana söylə.
Hörmətə yetirdim dillər içində,
Qızım, dərdin nədi, gəl mana söylə.

Qəndəb xanım yerinən qalxıf, geri yanına bir balış qoyduruf, tellərinən ayırf dedi:

– Ana, ana, gör nə isteerəm. Mana qulaq as:
Açılıf dağların nərgiz, laləsi,
Ana, mənim dərdim Noyruz dərdidi.
Mana gölsin nazlı yarın qadası,
Ana, mənim dərdim Novruz dərdidi.

– Allah mənə ölüm versin, a qızım. Bu saatca qızdarı gəndərim o qədər noyruzgülü dərsinnər gətsinnər. Otağın da gülənən dolsun.

Bələ deyəndə başını yerə tikif, anasının başa tüşmədiyini görüb beykef olan vaxtı Şahnaz xanım nə deyir görək.

Sən necə balasan, mən necə ana,
Az qaler dərdimnən ciyaram yana.
Yeddi oğul bir yana, sən də bir yana,
Qızım, dərdin nədi, gəl mana söylə.

Başını buladı, gözünü anasının gözünə tikif:
– Aneyi-mehriban, sən məni qanmadınmı?
Dedi:

– Yox, ay bala, nə qanajam, noyruzgülü istersən dana.

Dedi:

– Qulaq as.

Bir namə yazaram babam şəninə,
Qısamış saxlaram hax divanına.
Ölsəm qat qanımı Noyruz qanına,
Ana, mənim dərdim Noyruz dərdidi.

Arvad mat-məətəl qalif ki, bu Noyruz nədi? Bu nə deer?

– Sana qurvan olum, bir qulaq as:

Gətirrəm üstünə həkimi-logman,
Eyləsin dərdinə davayı-dərman.
Şahnazın da canı Qəndəfə qurvan,
Qızım, dərdin nədi, gəl mana söylə.

Görək Qəndəf nə diyir:

Gətirmə üstümə həkimi-logman,
Eyləməz dünyada dərdimə dərman.
Qəndəf də Şahnazla Noyruza qurvan,
Ana, mənim dərdim Noyruz dərdidi.

– Ay qızım, Noyruz kimdi ki?

Başına gələni, buta verilənnən bu yana hamısını anasına nağıl elədi. Ana biçarənin əlinnən nə gələn işdi? Neyniyə bilər? Korpeşman qızının aralanıf, geder şahın yanına, deyə bilmer. Taytuşuna diyə belmer. Qalif içində qırıla-qırıla. Dəsə bunun bəəm də başını kəsdirəllər.

Həməşə gecələriniz xeyrə gəlsin, savaxlarınız xeyirə açılsın. Gejənin bir vaxtı padşah yuxuda gördü kü, öyündə şamlar var, yaner. Quşdar saxleerdı, bülbüllər saxleerdı, bunnarın hamısı qəfəsdə ölüf geder, soluf yaner. Bütün vardatı, külliyyatı əlinnən geder. Yeddi oğlunun yeddisi də irağ indisinnən, yan-yana düzülüp ölüf. Ya Rəbb, bu nə yuxudu ki, mənim gözümə gəlif?

Savaxlarınız xeyirriğa açılsın, tezdən qalxdı:

– Vəzir, yuxu yozannarı buruya tök.

Neçə yuxu yozannar gəldi, ay toba, heç bir yana bir iz çıxmer.

Vəzir gördü kü, elçi daşının üstündə bir şəxs oturuf. Yavaş-
yavaş yanına gedif salam verdi:

– Salam, qardaş. Kimsən? Nəçisən?

Dedi:

– Mən yuxu yozanam.

– Ayə, sənə qurvan olom, nə qədər pul isteersən mən sana
verəjəm, bizim padşah belə bir yuxu görüs, onu yozasan.

Dedi:

– Maa pul-zad lazımlı dəyil. Özümü oruya apar.

Şahın yanına gəlif baş əymədi şaha. Aralı durdu. Şah buna
baxanda gördü heç görmədiyi bir şəxsiyyətdi. Ancax bunda bir
zəhm, bir sıfət var ki, insanı ortadan böllör.

– Salam-əleyküm, şahım.

Dedi:

– Əleyküm-salam.

– Deyellər yuxu görmüsən.

Deyir:

– Görmüşəm.

– Deyellər bülbüllərin qırılıf, güllərin soluf, şamların keçif,
doğrudurmu?

– Hə.

– İndi mən səni ona üç bəndnən sana diyəjəm. Əgər onu başa
tüşsən, işin avand olar inşallah. Başa tüşməsən, özün bilərsən.

Şah əmr verdi:

– A cəlladlar, hazır olun.

Bunun heç qılı da qımillamer. Heç tərpənmer.

– Qadan alem, niyə ajığın tutor?

– İndi mən diyijəm, sən qulax as gör nə var, nə yox?

Şah dəvrişin hecav elədiyi kişinin üzünə baxer:

Bülbülü salmışan qəfəs içində,

Əlbətdə, ah ilə yanar, soltanım.

İyid gərək ilqarının dönəməsin,

Şah da qəsəminnən dönər, sultanım.

– Necə yanı? Mən hansı qəsəmimnən dönəmişəm?

Dedi:

– Calal əfəndi, Mahmud bəy oləndə, onu öldürənə sən nə demişdin? Nə istəsən sana verəjəm. Eləmi?

– Hə, demişdim.

Dedi:

– Bə and dəyişdin vallahi.

Şah dedi:

– Ayə, gözümə çox ala-bula dəyirsən.

Dedi:

– Qulax as hələ.

Əzəl başdan sən ki qəsəm eylədin,

Andına zindanı ənam eylədin.

Hər iki cavana sitəm eylədin.

Yanar çiraxların sönər, sultanım.

– A kişi, sən burda çoxmu zəhlə tökəjəksən?

Dedi:

– Əfəndim, nə zəhləsi tökörəm? Olanını sana diyirəm. Birini də diyəjəm, onnan sonrasını sən bilərsən.

Quranda yazılıf ayə, doğru sin,

Doğru əlif, doğru reynən, doğru sin.

Dəvrişəm, deyirəm sözün doğrusun,

Noyruz Qəndəf deyif yanar, soltanım.

– Əyər sən o iki cavanı bir-birinə görüşdürməsən, o iki cavanın payını verməsən, Allah sənin bir dənəni qoyan döy.

– Hələ bir bunu tutun!

Kimi tutajxalar? Şəkil var idi, yoxdu şəkil. Qeyb oldu.

Vəzir-vəkil yığıldı:

– Öyün yixilsin, sən kimnən oynorsan? Bu qeybdən gəlmış bir şəxs idi. O, Noyruzu buruya gətirən şəxs idi. Mahmud əfəndiyi öldürməyə qüvvət verən şəxs idi. Sən neyleersən?

Dedi:

– Yox, mən elə şeyə inanan döyüldəm.

– Bə neyliyəjəksən?

– Savaxları şəhərin bütün qızdarını yiğersan. İçinnən yeddi-səkkiz gözəl seçersən. Qəndəfi də onnara qatersan. Əyər Qəndəfi tanısa, qızı verəjəm. Tanımasa ölmüş şeydi.

Savaxlarınız xeyirriğa açılsın. Savax açıldı, gözəllərin hamısı Noyruzu görmək istiyer. Yığıldılar, səkkiz nəfər qız seşdiilər. Qəndəfi də bunların içində. Cüra-cürə libasdara geyindirif düzdülər.

– Aşığın gözdərini bağlıyın!

Noyruzun gözdərini qara parçeynan, qavaxca altdan qara pambux qoydular, üstünnən də qara parçeyi elə çəhdilər ki, bir qram göz görməyə yer yoxdu.

Bəli, vəzir-vəkil, bütün əyanlar qatarının duruflar, padşah da taxtında əyləşif. Qavaxdan bir xanım buraxdırılar.

– Oğlan, bu gedən kimdi? Tanıyarsanmı?

Ağası qeyfdən geri yanda əyləşif Noyruza deer filankəsdi:

Mənim bu müşkül günümədə,
Özün yetir Rəbbim, haray.
İçmişəm Qırxlar əlindən,
Əşq ilə şərabım haray.

– Ayə, sənin qavağınnan kim keşdi? Onu danışgınan mana.

Nə şərbət danışersan?

– Ağam, tələsimə!

Şah dedi:

– Eşitmədim, o nə dedi?

– Ağam, o çox düz dedi. Qulax as, yaxşı qulax as.

Hani mənim xanımanım,
Özümdədi öz gümanım.
Vəzir qızı Gövhər xanım
Hax versin mətləbin haray.

İkinci qızı buraxdırılar, aldı görək ikinci qızı nətər dəjək, inşallah.

Hani mənim taxtı-tacım,
Kimsəyə yox ehtiyacım.
Vəkil qızı Xanım bacım
Sən deyilisən babım haray.

Açerlar üzünü, həmən qızdı.

Üçüncüyü buraxdırılar:

Sənəqurvan olum, Tanrı,
Çıxart qəlbimnən qubarı.
Qazi qızı Sənəm pəri
Sən deyilisən babım haray.

Bu da getdimi? Acerlar üzünü, həmən qızdı.

Başma gələn nə kələkdi,
Fikrimdə çərxi-fələkdi.
Sərdarın qızı Mələkdi,
Gülüzlü mahtabım haray.

Bu da belə getdimi?

Bir də bir çolağı gəldi axsiya-axsiya keçən vaxtı ona da belə deer:

Əyninə geyibdi ağı,
Sinəm üstə çəkib dağı.
Misirin köhnə axsağı,
Səni tutmor təbim, haray.

Axırıncı gəler, görək axırıncıya nə diyişək? Hamının ürəyi gup-gup guppulduyur, görək bunu tanıajaxxmı?

Noyruzam, getməm buradan,
Mətləbim versin Yaradan.
Gözəllər keşdi aradan,
Süz yeri, Qəndəfim, haray.

Bir şappıltı qofdu, bir ura qofdu. Xalx bir ura çəhdidi. Qəndəf soyunuf belə, əynindəki libası belə çıxardıf öz əlinnən gəlif Noyruzun gözdərini aşdı. Şah əmr elədi, bütün odalar, hər bir yer bəzənsin. Şəhər qırmızı bəzəndi. Qırx gün, qırx gejə toy elədilər. Bunnar öz kamını alif özdəri dincələn vaxtı neçə yəhərri atdar, neçə adamlar Noyruznan Qəndəfi yola saler. Geri qayıdif bir dağın etəyinə gəldilər, hansı ki dağda bunu tüpü boran vurmuşdu, laləzar, güllüzar, gözəllik, bəh-bəh. Nə gözəllih var bu diyarda, Ya Rəbbi. Hər komanın üstünnən cürə-cürə güllər açıf. Hər bülbül bir cəh-cəh vurur. Noyruzun sinəsi cuşa gəlif görəh burda daqlara nə

deer, biz diyək, həməşə xəlqimiz var olsun, inşallah. Türk dünyasının bayrağı uca olsun, inşallah.

Hey yağer yağışın, qalxer dumanın,
Axır bozbulannıx sellərin, dağlar.
İnnən belə xoş səfəli çağındı,
Qonor, köçör ağır ellərin, dağlar.

Qəndəf deer:

– Ay Noyruz, ay Noyruz, dilinə, ağızına qurvan olum, yanı dağlarda da belə qiymət var?

Otaxda böyümüş qadın nə görük çöllərin, kolların, dağların, dərələrin ləzətini. Qalxdığı imarətdi, endiyi də dəhlizdi – vəssalam. Aldı görək nə dedi?

Hər dağlardan uca Nuhun dağındı,
Dörd tərəfi səkkiz cənnət bağındı.
Tülək tərlan, laçın quş oylağındı,
Sonalar arzular göllərin, dağlar.

Aldı görək axırıncıyı nətər dedi?

Şükür olsun Haqqı, dadə yetişdi,
Ağamın əlinnən badə yetişdi.
Axır Noyruz xoş muradə yetişdi,
Əcəb seyrangahdı bellərin, dağlar.

Söz cəvabı tamam oldu, iki sevgi, iki məhəbbət bir-birinnən qucaxlaşış o gülün üstündə, bu nərgizin üstündə gah ata minəllər, gah atı yedəhliyəllər, özü də gələn cavușdarı, yoldaşları hamısını geri qaytardı ki, məni ötürmək lazım döy, özüm tək gedəjəm. Ta gəlif bir dağın ətəyində atdarımı qurd-quş yeməsin deyən iki qayanın arasında özünə bir məskən saldı. Odun yığdı, ocax yaxdı, atdarı rahatdadi, ot lazımdı, ot gətirdi, yerini gözəl düzəldənnən sora iki sevgi, iki cavan nolajax, sarmaşdırılar bir-birinə.

Savax tezdən gördü kü, bir tappiltı gəler. Noyruz qalxıf oana baxdı, boana baxanda gördü kü, bir hündür boylu, nərəli, göydəli bir admdi. Göz də burdadı, kəllədədi. Kəlləgöz.

– Ədə, sən kimsən mənim yerimdə ocax yaxıfsan, tüstü çıxardersan.

Noyruz dedi:

– Əfəndim, müsafirəm.

Kəlləgöz dedi:

– Müsafir mənim əvimin qapısına gələr. Sən burda neylersən mənim qoruğumda, at otarıfsan, ot yoluksan, odun qırıfsan.

Noyruz dedi:

– Əfəndim, Allah qonağına heş kim heş nə deməz. Allah qonağını incitməh düz döy. Qonaq Allahındı.

Kəlləgöz dedi:

– Mən sənin Allahını tanımeram. Mənim qılıncımın altında çox sənin kimi kəllələr diğirranıf.

Qəndəfə baxıf Qəndəfi görəndə Kəlləgöz dəli olmadımı?!

– İndi sənin ananı gör nətər yaxacam.

Bəli, Kəlləgöz qəhrəman Noyruzun üstünü kəsif hədə-qorxu gəlir:

– Sən mənim elimdə, sən mənim torpağında nə iş görörsən?

Noyruz Kəlləgözü çox dilə tutdu:

– Qardaş, etmə, eləmə, yol adamıyam, sənin yerində qonağam.

Allah-təbərəkə-təala Məhəmməd əl Mustafaya buyurdu: Ya Peyğəmbər, qonağı incitmə. Əgər qonax düşmanın da olsa, ona hörmət elə. Düşmən səni daşnan, sən onu aşnan yola sal. İnşallah, axırı düzələr. Olmadı.

İyiddihdə qaydadı. Əvvəla, sözdəşəllər, soyra bir-birinə hərbə-zorba gələllər. Onnan sonra qılışdaşallar. Qılışnan da murad hasıl olmasa güştü tutallar, yəni güləşəllər. Əvvəl Kəlləgöz qəhrəman başdadı hündürdən oxumağa. Noyruz işarə elədi:

– Ay Kəlləgöz qəhrəman, adını qəhrəman qoyufsən, səndə qəhrəmannıx görmörəm. Mən ağamın əlinnən badə içmişəm, mənim kürəyim yerə gəlməz. Mənnən vaz keçginən qoy mən yoluma davam eleyim gedim.

Dedi:

– Qulaq as.

Lağnan başdadı deməyə.

Noyruz dinlədi. Gördü kü, qavağındakı buna sarıx gəler. Heç Noyruzu iyidə yox, heç nəyə saymır.

– Allaha bax, ay Kəlləgöz qəhrəman, mənnən aralan.

Kəlləgöz aldı:

– Pəh-pəh, buna bax, ə.

Əcəm oğlu badə içmiş,
Ol Şahi-Mərdan əlinnən.
Oynadıf o gözəl kəkliyin,
Alaram güman əlinnən.

Gəl gümana tüşmeynən. Hökmən sənin o kəkliyini əlinnən alacam. Yanı Qəndəf xanımı sənnən alajam deməh idi. Noyruzun daha doğru yarasına toxunan vaxtı dedi:

– Ayə, qulaq as, zalım oğlu, mən isteyerdim mülayim keçək.

Sən zorroyorsan. Onda deyim.

Noyruz

Barilahi, azad eylə,
Məni bu yaman əlinnən.
Qurtarmer qovğalı başım,
Bədasıl insan əlinnən.

– deyəndə Kəlləgöz daha da başdadı düşünməyə.

– Ayə, qulaq as, sən nə dedin?

Burdan keşsə ağır ellər,
Gözünə çəkərəm millər.
Neynəsinnər beçə qullar,
Mən bəbir, aslan əlinnən.

Ancax öz aramızdı, Qəndəf təlaş içindədi, həyəcan keçirer, bir söznən təmiz qorxuf. İrəngi saralıf, bir tərəfə bürüşüf. Gözünü gəzdirdi Noyruz, işarə ellədi, dedi:

– Kefini kök tutoynan. Gör indi nə deerəm.

İgid, meydanda hərrəni,
Vurram, başın diğirranı.
Meydan güm-güm gümbürrəni,
Hazarı qalxan əlinnən.

Bəh-bəh-bəh, elə bileyinən Kəlləgöz qəhrəmanın üstünə bir ağır daş tüşdü. Elə ajiğı tutdu, çığırmağa başdadı. Dedi, qulaq as.

Kəs səsini, ay heyvara,
Günüñü eylərəm qara.
Ellər tamam gəlif zara
Kəlləgöz qəhrəman əlinnən.

Noyruz dedi:

– Bircə qulaq as:

Noyruz burda qalmaq istər,
Misri qılinc çalmaq istər.
Kor yapalaq almaq istər,
Sonanı tərlan əlinnən?!

Noyruz dedi:

– Yəni sən mənim Qəndəfimi mənim əlimnən alıf məni boş yerə qoyajaxsan?

Atdar o tərəfdən, Kəlləgöz qəhrəman bu tərəfdən iki yüz addım aralandılar bir-birinnən, bir-birinə şaqqaşaq nizələr işə düşdü, murad alınmadı. Qılınc-qalxan işə düşdü, murad alınmadı. Bunnar düşdülər, atdan endilər, atı buraxdılar, yançıdar əllərini uzatdılar bir-birinin yaxasına. Güləşmə getdi. İki saat, üç saat kotan kimi yeri əkillər. Noyruz baxdı ki, qavağındakı da hərif döy ha. Qavağındakı da tutarrı adamdı. Bir, iki, üç, ya Allah, mana hörmətin, köməyin olsun. Ey mana badə verən kəsdər, mənim qüvvəmi artırın, - deyif inşallah Kəlləgöz qəhrəmanı qaldırıf göydə firriyif yerə vuruf sinəsinə dayandı. Xırp başını kəsdi. Bədən qaldı ortada. Başı saldı xurcuna, atdandı. Getmək istiyəndə baxdı gördü, ə, qavaxda yekə qalaça var. Qavağında insanlar hərrənişir.

– Qəndəf xanım, burada qalsax gözəl olar.

Onatan bir neçə fərraş qavaxlarına keşdi:

– Ədə, hariya gedersiniz? Buruya gələn qatır dırnax salar, quş qanad salar qorxmursan? Sən hariya gedersən?

Oydu ku, Noyruz baxdı ki, yox, insan əhlidi. Atdan endi. Atdan enif belə baxanda gördü kü, İlahi, sənin varlığına şükür olsun, qələmnənmi çəkifsən, tuncdanmı yonufsan? Bu gələn

mələkdi, yoxsa insan? Qəndəfdən də heç geridə qalımıyan bir xanım buların qarşısına gəldi:

– Ey bəni-insan, sizə qurvan olum, gəlin-gəlin daldeylanın, bu saat gələjək, bizi biavır eliyəjək. Sizin qanınıza mən susamaq istəmerəm.

Şəhriyar xanım kim olsun, Kəlləgöz qəhrəmanın zornan gətirib özünə ram elədiyi qadın. Ancax bilmer ki, Kəlləgözün başı burda xurcundadı.

Şəhriyar xanım Noyruzun boyuna-buxununa, irənginə baxanda bir könüldən min könülə özünü yapışdırıldı muna. Yapışqan kimi aralanmax istəmer.

– Ay qızdar, mənim bir ordan cürəmi burya gətirin.

Əyləşdi bir tərəfdə.

– Oğlan, bir yanımda otur.

Oturdu.

– Hardan gəlif harya gedersən?

– Filan yerdən gəlif, filan yerə gederəm.

– Bu kimdi?

– Bu mənim arvadımdı, nişanlımdı.

Qəndəf xanımnan tanış olannan sora Şəhriyar xanım vurulufdu kimə, Noyruza. Götürüf burda görək nə deyir, Noyruz ona nə cavab verəjək, inşallah:

Dolanem başına, ay qərib oğlan,
Otur bir yanımda, qal sənə qurvan.

Nə müddətdi mənim könlüm məluldu,
Bu qəmli könlümü al, sənə qurvan.

Hancarı olmasa töyüx-töyüxdü, üstünə günü istəmer, a qardaş.

Qəndəf oana-boana burulmağa başdadı ki, bu nə idi? Onda Noyruz gördü kü, Qəndəfin könlü pozulor, aldı görək nə dedi:

Başına döndüyüm, ay nazlı dilbər,
Söyləsən halını yar, sənə qurvan.
Mən bülbülməm, güldən ötrü sizlaram,
Layix deyil qona xar, sana qurvan.

Aldı görək Şəhriyar xanım:
Bəli, Şəhriyar xanım burda Kəlləgöz pəhlivanı nəzərdə tutor ki:

Pünhan danış, heç kəs səsin duymasın,
Qabi-cəllad şirin canına qıymasın.
Səni öldürüf, yarın tənha qoymasın,
Yalvar-yapış yara dil, sənə qurvan.

Götürüf burda görək Noyruz nə deyir?

Hax səni saxlasın, telli Şəhriyar,
Mənim gözü yolda bir Gülsenəm var.
Allah əmanəti bircə canım var,
Cannan başqa qeyri qul sənə qurvan.

Şəhriyar baxdı gördü ki, Kəlləgöz bəydən buların xəbəri yoxdu. Ona görə aldı birciyin deməyə. Kəlləgöz qəhrəmanın öldüyünü Şəhriyar bilmer. O ki deyer ki, asta danış, heç kəs səsini duymasın. Yəni Kəlləgöz gələr, sizi öldürər.

Noyruz dedi:

– Qəndəf-Qəndəf, o xurcunda qarpız var, onu gətir ver kəsək.

Noyruz belə deyəndə Şəhriyar qalxdı – yox-yox – dedi, o, zəhmət çəkər, qoy mən gətirem. Gedif xurcunu açanda Kəlləgözün kəlləsini gördü. Onda qız kəlləni tulloof belə deyir:

Yaxşı olar ilqar ilə etibar,
Gözəl oğlan, səndən qeyri kimim var?
Özüm ərəb qızı, adım Şəhriyar,
Yaz məni Qəndəfə qul, sənə qurvan.

Aldı görək Noyruz nə dedi:

Gözüm qaldı buxağında, telində,
Tərlan könlüm sona qoymaz gölündə.
Bir canım var üç gözəlin yolunda,
Noyruzam, ölüncə yar, sana qurvan.

Söz tamam oluf, bir xeyli burda qaldılar, axırda azuqqə götürüf atdara süvar oldular, ya Allah, - deyif tərpəndilər. Hariya doğru? Qəvvəs Əhmədin bunu taplığı yerə doğru. Gəlhagəl, gəlif çatan vaxtı bunları kim gözdüyordi? Qəvvəs Əhməd elə bir oğlanın – Noyruzun bunun əlinnən getməsinə kefsizdəmişdi. Qəvvəs Əhmə-

din ailəsi pozulmuşdu. Niyə? Gülşan xanım burda qalıf-gedif, gecə-gündüz Gülşan yatmer, Noyruz dilinin əzbəridi ki, əzbəridi. Xəbər gəldi ki, üç atdı gəler. Gülşan xanım belə baxanda gördü ki, Noyruzun boyudu. Yüyürə-yüyürə Noyruzun qavağına gəldi, görək burda Noyruza nə deyir, biz diyək, siz şad olun, inaşallah.

Şükür Haqqa yenə olduq üzbüüz,
Alagözlü bəy Noyruzum, xoş gəldin.
Əyləşəydik əhdim budur dizbədiz,
Ala gözülü bəy Noyruzum, xoş gəldin.

Gəl-gəl gedək mənim o qəməxanama,
Müjdə deyim qəmli ata-anama.
Körpə kimi alem səni sinəmə,
Ala gözülü bəy Noyruzum, xoş gəldin.

Alır birin də:

Süsən-sünbül, tər bənövşə, ireyhan,
Ətirişah tərtəzə güldən Gülşan.
Səni gördüm, gözüm oldu şadiman,
Ala gözülü bəy Noyruzum, xoş gəldin.

Söz tamam oldu, bah-bah-bah, iki həsrət bir-birinə sarmaşif, üç-doqquz öpüşdülər, Beçara Qəndəf mat qalıfdı, bu nətər şeydi. Söhbət eliyə-eliyə Qəvvas Əhmədi sevindirdilər, Güllü xanımı sevindirdilər. Beş-altı gün, burda qalannan sonra üç atdı oldu indi dörd atdı. Noyruz, Qəndəb, Şəhriyar, Gülşan xanım. Dörd atdı atdanıf bir-iki at da ehtiyat üçün götürüf gəlhagəl yol açdır, yol düzdürlər, gəlif bir dağa çıxdılar. Bir dağa çıxanda Noyruz dedi:

– Mənim burda uşaxlıx yadına tüşör. Deyən bura bizim Diyarbəkirin yaylağıcı.

Ola bilər. Bir neçə yerdə atdan tüşdülər. Bir də baxıf gördülər yekə bir peysər oğlan çıxdı, başında yekə papax. Belə görəndə gözdərini aça-yumor, qızdara Baxter, heç Noyruzu da saymer.

– Ayə, mənim o çomağımı buruya gətirin.

Çomağı sinəsinə basıf görəh burda götürüf nə deer.

Gəl əzəl başdan danışax,
Ağıllı, kamallı oğlan.
Zərb ilə çəkim çombağı,
Vurub atdan salem, oğlan.

Noyruz belə baxdı, gördü ayə, bu nəsə səyaxler.

Dedi:

– Ay oğlan, ağlin üstündədimi?

Dedi:

– Əlbəttə ki, üstümdədi, eşitmədinmi?

Noyruz dedi:

– Onda qulaq as, birin də mən diyijəm.

Gəlerdim Misir elinnən,
Birdən kəsdi yolum çovan.
Gəl çəksəm Misri qılinci,
Sənə fərzdi ölüm, çovan.

Çovan yaman qeyzə gəldi. Ayə, bu yaman hədəleer ölümnən:

– Ayə, qulaq as bir qulax. Gözəllərin gözünə baxıf, eşqdi vuruf topuğuna çovanın. Aldı birin də:

Vuruban atdan yixaram,
Yixif da yerə çaxaram.
Birini sana pay çıxaram
İkisini özüm, oğlan.

Noyruz ürəyində dedi axşama qalma, yaman pay verdin.

Qulaq as, ağlına gələni səyaxlama:

Uğrayıf şeytan felinə,
Əl vurma sonam telinə.
Vermərəm xoryad əlinə,
Mən bülbüləm, gülüm, çoban.

Çovan baxdı gördü qavağındakı da böyük hənəkdi. Aldı görək nə dedi?

Oğlan, sən gəl bir insafa,
Çəkmişəm bu yolda cəfa.

Üç ay yayda sürüm safa,
Payız yola sallam, oğlan.

Noyruz deer:

Gözəllər sağ-soldadı,
Misri qılış da beldədi.
Atamin gözü yoldadı,
Necə burda qalem, çovan.

Çovan deer:

Mən dəli çovanam, dəli,
Etmərəm fikri, xəyalı.
Qucmalı Qəndəfin beli,
Xoş keçər iqvalım, oğlan.

– Oğlan, o ikisi cəhənnəm, apar, bax gör nə gözəl qızdı,
qucmalıdi.

Onatan götürüf görək Noyruz nə dedi:

Noyruzam, sinə dağlıyam,
Dərdimi kimə ağlıyam.
Kərim paşanın oğluyam,
Diyarbəkir elim, çovan.

– Nədi bu səyaxladığın?

Dəli çovan təzdən başa tüşdü kü, əyə, bunun ağasının oğludu.
Ətək belə, bel ətəyə, əyax yerə, yer ayağa, ya Allah, tərpnədi
ağzından nəfəs çıxa-çıxa. Özünü yetirdi şahlıq sarayının qavağına.
Kim çıxdı onun qavağına? Zeynəb xanım çıxdı. Noyruzun anası.
Aldı görək çovan nə deyir?

Köçübüdü Misir elinnən
Noyruz gəldi, Noyruz gəldi.
Üç durnatel gözəl ilə
Noyruz gəldi, Noyruz gəldi.

Camahat tökülüf, el ağniyifdi. Bu nədi? Çovan nə səyaxler?
Ayə, oğlan, nə dedin, ə? Arvad gah bayılar, gah agleer. Onatan
aldı görək birini də nə deer:

Gələndə mənim yanımı,
Sevdanı saldı canımı.

Muştulux Zeynəb xanıma,
Noyruz gəldi, Noyruz gəldi.

Dəli çovanın özü dədə,
Qullux edibdi ustada.
Kam alif yetə murada,
Noyruz gəldi, Noyruz gəldi.

Söz burda tamam oldu, Allah hamını sevindirsin, toy, bayram, şənnik, Noyruzu qarşılıamağa getmək, üç gözəli gətimək, neçə günərnən təzdən toy eləmək. Ancax Dəli Çovanı Noyruz boş qoymadı. Cariyalardan hansı gözəl idi, birini seçif dedi:

– Get həm heyvan saxla, həm də bunu saxla.
Allah-təbarəkə-təala el-ovanı var eləsin, aşix gəldi duvaxqap-maynan dastanı bitirdi.